

Uppfinnisi úr Vági sparir 8.100 krónur í olju - um dagin

Teir nýggju trollemmarnir úr Vági hava triggjar veldigar fyrimumir: Vit spara nógv olju, samstundis sum vit fiska betri og so eru teir eisini sera lættir at arbeiða við, sigur skiparin á Ennibergi

TÖKNILIG MENNING

Áki Bertholdsen
aki@sosialurin.fo

– Vit eru heilt serstakliga væl nøgdir.

Tað sigur Sonny Johannesen, skipari á Ennibergi.

Og tað, sum hann er so heilt serstakliga væl nøgdur við, eru teir nýggju trollemmarnar, sum teir hava brúkt umborð á Ennibergi henda túrin.

Tað forvitnisliga við hesum lemmunum er, at teir eru bæði mentir og gjørdir á lemmavirkinum, Rock, í Vági.

Talan er um eitt slag av lemmum ið nevnt "Sea Bat" og teir eru gjørdir til flóttrol.

– Hesir nýggju lemmarnir úr Vági eru teir bestu lemmarnar, eg nakrantíð havi verið við til at brúkt óll árin, eg havi roynt við flótttrolli, sigur skiparin á Ennibergi.

Hetta er niðurstøðan hjá skiparanum á Ennibergi, men hesir nýggju trollemmarnir eru fyrstu ferð eru royndir ein heilan túr.

Og hann skuldi havt nakað at havt sína meining

í, tí hann er ein av okkara allar royndastu skiparum, eisini við flótttrolli.

Hann staðfestir stutt og greitt, at hesir lemmarnir í Vági er teir bestu lemmarnir, sum eru á marknaðinum í dag yvirhøvar.

– Teir eru sera góðir og lættir at arbeiða við. Ein stóur fyrimumur við teimum, er, at tá ið teir verða loraðir frá borði, spila teir sera væl beinanvegin. Lemmarnir gera at vit beinanvegin fáa eitt sera gott stórt gap í trolíð og tí verður tað fiski-effektivt beinanvegin tað tað verður skotið og tað hevur sera stóran týðning fyri fiskiskapin.

– Samstundis eru teir sera góðir at koma runt við, tí tað gongur skjótt at koma runt.

Tí heldur Sonny Johannesen at teir hava fiskað betri við hesum nýggju lemmunum úr Vági.

Spara nógv olju

Men ein annar stóur fyrimumur við hesum nýggju lemmunum, er, at teir eru nógv lættari at toga enn aðrir lemmar.

Sostatt spara teir eisini rættiliga nógv olju.

– Eg havi ongantíð fiskað í Irmingarhavi, har vit hava brúkt so litla olju, sum vit gjørdur henda túrin, nú vit hava brúkt lemmarnir úr Vági, sigur Sonny Johannesen.

Hann sigur, at teir plagdu at brúka 13 rúmmetrar av olju um dagin, men tá ið teir settu lemmarnar í Vági undir, fór oljunýtslan niður á 11,2 rúmmetrar um dagin.



Talan er sostatt um eina sparing upp á 1,8 rúmmetrar um dagin við lemmunum úr Vági.

Og tað hevur alstóran týðning, nú oljan er so dýr. Sonny Johannesen sigur, at teir fáa oljuna fyri 3,60 krónur fyri liturin.

Frá oljufeløgum hava vit fingið upplýst, at ein rúmmetur av olju er 1.260 litrar og sostatt kostar ein rúmmetur 4.536 krónur.

Tá ið oljunýtslan við

lemmunum úr Vági fer úr 13 rúmmetrum, niður í 11,2, er sostatt talan um eina sparing upp á 1,8 rúmmetur, ella 2.268 litrar um dagin.

– Sostatt gera teir nýggju lemmarnar í Vági, at vit spara olju fyri 8.165 krónur um dagin. Tað merkir so eisini, at longu eftir einum túri eru útreiðslurnar til lemmarnar spardar inn aftur.

– Men taka vit sparingina

yvir longri tíð, er talan um heilt fitt av peningi.

– Er skipið 120 dagar í sjónum, er talan um eina sparing upp á næstan 980.000 krónur, sigur skiparin á Ennibergi.

Og so kann eisini viðmerkjast, at í dag dýrkaði oljan enn meiri.

Hann sigur, at henda túrin hevdu teir eisini aðrar lemmar við enn teir úr Vági.

Hetta vóru lemmar, sum

Her liggur Ennibergi á Havnini týsdagin, klárur at fara nýggjan túr. Á hekkuni hanga tvey sett av lemmum og tey eru bæði úr Vági. Niðara settið er eitt eldri modell til botntroling. Men ovara settið eru teir nýggju "Sea Bat" lemmarnar, sum verða brúktir til flóttrol. Royndi skiparin, Sonny Johannesen sigur, eru hetta eru bestu lemmar, hann nakrantíð hevur vítað um

teir frammanundan hildu vera teir bestu.

– Hetta vóru eisini góðir lemmar, men lemmarnir úr Vági eru nógv betri, so tað er onki at ivast í, at vit framhaldandi koma at brúka vágslemmarnar, sigur skiparin á Ennibergi.

Hann sigur, at fyri rættiliga at hava nakað ítökiligt at samanbera við, brúktu teir lemmarnar úr Vági og hinar lemmarnar skiftivís.

– Vit brúktu fyrst lemmarnar úr Vági í 14 dagar og so settu vit hinar lemmarnar undir í 14 dagar. Og munurin varð týðilgur bæði við tað, at vit brúktu nógv minni olju lemmunum úr Vági, samstundis sum vit fiskaðu betri, so talan varð um tvífoldan vinning, sigur Sonny Johannesen.

– Og tað er greitt, at tað verða lemmarnar úr Vági, sum koma at hanga á hekkuni á Ennibergi, so so leingi, sum vit koma at driva fiskari, sigur Sonny Johannesen at enda.

Sandvíkingar tiknir á bóli

Seinpartin í gjár kom stórt ferðamanskíp óvantað inn á víkina og nógv ferðafólk kom í land

FERÐAVINNA

Áki Bertholdsen
aki@sosialurin.fo

Sandvíkingar gløddu við og onkur helt seg ivaleyst siggja yvir seg í gjár, tá ið eitt hvítt skepilisí bráðliga fór at daga út úr tí tjúkkka mjórkanum á víkini.

Men spøkilsí var tað ikki. Tvørturímóti var tað ferða-

mannaskipið Hanseatic, sum um morgunin hevði verið á Tvøroyri, sum nú kastaði akker á Sandvíkinni.

Og skjótt fóru skjóttgangandi gummibátar at flyta ferðafólk í land og skjótt sóust reyðklødd fremmandafólk í hópatali válandi um gøtur og stræti í Sandvík.

Men sandvíkingar vóru ikki ráðaleysir. Í skundi fingur teir latið kirkjuna og fornminnisavnið í bygdini upp og har var nógv fólk inni á gólvinum.

Ferðafólkið var sera áhugað í frimerkjum og

postkortum og tað bar so væl til, at ein handil hevði verið í bygdini, sum var nýliga afturlatin, men tey høvdu so enn nøkur postkort eftir, sum ferðafólkið fekk. Og onkur beinasamur sandvíkingur rendi seg á posthúsið í Hvalba eftir frimerkjum til ferðafólki.

Annars gingur tey um bygdina og eygleiddi og avmyndaðu og summi hildu seg óivað verða komin til verðsins enda, tí tey spurdu, hvat í víðu verð sandvíkingar livdu av og um mann hevði sjónvarp í einum fjarshotnum staði, sum hesum.

Annars vóru tey blið og fryntlig og positivt forvitin.

Men sandvíkingar harmast um, at teir komu at standa þúra ófyrirreikaðir til eina vitjan sum hesa og at teir ikki fingur boð frammanundan, so at teir fingur tikið betri ímóti gestunum....

Hanseatic fyri akkeri á víkini í Sandvík. Sandvíkingar vistu av ongum, men vóru ikki heilt ráðaleysir kortini

